

॥ श्री हनुमत् कवचम् ॥

Śrī Hanumat Kavacam

सनत्कुमार उवाच ।

sanatkumāra uvāca ।

कार्तवीर्यस्य कवचं कथितं ते मुनीश्वर ।

kārtavīryasya kavacaṁ kathitaṁ te munīśvara ।

मोहविध्वंसनं जैत्रं मारुतेः कवचं शृणु ॥ १ ॥

mohavidhvaṁsanaṁ jaitraṁ māruteḥ kavacaṁ śrṇu ॥ 1॥

यस्य सन्धारणात्सद्यः सर्वे नश्यन्त्युपद्रवाः ।

yasya sandhāraṇātsadyaḥ sarve naśyantyupadravāḥ ।

भूतप्रेतारिजं दुःखं नाशमेति न संशयः ॥ २ ॥

bhūtapretārijaṁ duḥkhaṁ nāśameti na saṁśayaḥ ॥ 2॥

एकदाहं गतो द्रष्टुं रामं रमयतां वरम् ।

ekadāhaṁ gato draṣṭuṁ rāmaṁ ramayatāṁ varam ।

आनन्दवनिकासंस्थं ध्यायन्तं स्वात्मनः पदम् ॥ ३ ॥

ānandavanikāsaṁsthaṁ dhyāyantaṁ svātmanaḥ padam ॥ 3॥

तत्र रामं रमानाथं पूजितं त्रिदशेश्वरैः ।

tatra rāmaṁ ramānāthaṁ pūjitaṁ tridaśeśvaraiḥ ।

नमस्कृत्य तदादिष्टमासनं स्थितवान् पुरः ॥ ४ ॥

namaskṛtya tadādiṣṭamāsanam sthitavān puraḥ ॥ 4॥

तत्र सर्वं मया वृत्तं रावणस्य वधान्तकम् ।

tatra sarvaṁ mayā vṛttaṁ rāvaṇasya vadhāntakam ।

पृष्टं प्रोवाच राजेन्द्रः श्रीरामः स्वयमादरात् ॥ ५ ॥

prṣṭam provāca rājendraḥ śrīrāmaḥ svayamādarāt ॥ 5॥

ततः कथान्ते भगवान्मारुतेः कवचं ददौ ।

tataḥ kathānte bhagavānmāruteḥ kavacaṁ dadau ।

मह्यं तत्ते प्रवक्ष्यामि न प्रकाश्यं हि कुत्रचित् ॥ ६ ॥

mahyaṁ tatte pravakṣyāmi na prakāśyaṁ hi kutracit ॥ 6॥

भविष्यदेतन्निर्दिष्टं बालभावेन नारद ।

bhaviṣyadetannirddiṣṭam bālabhāvena nārada ।

श्रीरामेणाञ्जनासूनोर्भुक्तिमुक्तिप्रदायकम् ॥ ७ ॥

śrīrāmeṇāñjanāsūnorbhuktimuktipradāyakam ॥ 7॥

हनुमान् पूर्वतः पातु दक्षिणे पवनात्मजः ।

hanumān pūrvataḥ pātu dakṣiṇe pavanātmajaḥ ।

पातु प्रतीच्यामक्षघ्नः सौम्ये सागरतारकः ॥ ८ ॥

pātu pratīcyāmakṣaghnaḥ saumye sāgaratāraḥ ॥ 8॥

ऊर्ध्वं पातु कपिश्रेष्ठः केसरिप्रियनन्दनः ।

ūrdhvaṁ pātu kapiśreṣṭhaḥ kesaripriyanandanaḥ ।

अधस्ताद्विष्णुभक्तस्तु पातु मध्ये च पावनिः ॥ ९ ॥

adhastādviṣṇubhaktastu pātu madhye ca pāvaniḥ ॥ 9 ॥

लङ्काविदाहकः पातु सर्वापद्भ्यो निरन्तरम् ।

laṅkāvidāhakaḥ pātu sarvāpadbhyo nirantaram ।

सुग्रीवसचिवः पातु मस्तकं वायुनन्दनः ॥ १० ॥

sugrīvasacivaḥ pātu mastakaṁ vāyunandanaḥ ॥ 10 ॥

भालं पातु महावीरो भ्रुवोर्मध्ये निरन्तरम् ।

bhālaṁ pātu mahāvīro bhruvormadhye nirantaram ।

नेत्रे छायापहारी च पातु नः प्लवगेश्वरः ॥ ११ ॥

netre chāyāpahārī ca pātu naḥ plavageśvaraḥ ॥ 11 ॥

कपोलौ कर्णमूले च पातु श्रीरामकिङ्करः ।

kapolau karṇamūle ca pātu śrīrāmakiṅkaraḥ ।

नासाग्रमञ्जनासूनुः पातु वक्त्रं हरीश्वरः ॥ १२ ॥

nāsāgramañjanāsūnuḥ pātu vaktraṁ harīśvaraḥ ॥ 12 ॥

पातु कण्ठे तु दैत्यारिः स्कन्धौ पातु सुरारिजित् ।

pātu kaṅṭhe tu daityāriḥ skandhau pātu surārijit ।

भुजौ पातु महातेजाः करौ च चरणायुधः ॥ १३ ॥

bhujau pātu mahātejāḥ karau ca caraṇāyudhaḥ ॥ 13 ॥

नखान्नखायुधः पातु कुक्षौ पातु कपीश्वरः ।

nakhānnakhāyudhaḥ pātu kukṣau pātu kapīśvaraḥ ।

वक्षो मुद्रापहारी च पातु पार्श्वे भुजायुधः ॥ १४ ॥

vakṣo mudrāpahārī ca pātu pārśve bhujāyudhaḥ ॥ 14॥

लङ्कानिभर्जनः पातु पृष्ठदेशे निरन्तरम् ।

laṅkānibharjanaḥ pātu pṛsthadeśe nirantaram ।

नाभिं श्रीरामभक्तस्तु कटिं पात्वनिलात्मजः ॥ १५ ॥

nābhiṃ śrīrāmabhaktastu kaṭiṃ pātvānilātmajaḥ ॥ 15॥

गुह्यं पातु महाप्राज्ञः सक्थिनी अतिथिप्रियः ।

guhyaṃ pātu mahāprājñaḥ sakthinī atithipriyaḥ ।

ऊरू च जानुनी पातु लङ्काप्रासादभञ्जनः ॥ १६ ॥

ūrū ca jānunī pātu laṅkāprāsādabhañjanaḥ ॥ 16॥

जङ्घे पातु कपिश्रेष्ठो गुल्फौ पातु महाबलः ।

jaṅghe pātu kapiśreṣṭho gulphau pātu mahābalaḥ ।

अचलोद्धारकः पातु पादौ भास्करसन्निभः ॥ १७ ॥

acaloddhāraḥ pātu pādau bhāskarāsannibhaḥ ॥ 17॥

अङ्गानि पातु सत्त्वाढ्यः पातु पादाङ्गुलीः सदा ।

aṅgāni pātu sattvādhyāḥ pātu pādāṅgulīḥ sadā ।

मुखाङ्गानि महाशूरः पातु रोमाणि चात्मवान् ॥ १८ ॥

mukhāṅgāni mahāśūraḥ pātu romāṇi cātmavān ॥ 18॥

दिवारात्रौ त्रिलोकेषु सदागतिसुतोऽवतु ।

divārātrau trilokeṣu sadāgatisuto'vatu ।

स्थितं व्रजन्तमासीनं पिबन्तं जक्षतं कपिः ॥ १९ ॥

sthitam vrajantamāsīnam pibantam jakṣatam kapiḥ ॥ 19॥

लोकोत्तरगुणः श्रीमान् पातु त्र्यम्बकसम्भवः ।

lokottaragunaḥ śrīmān pātu tryambakasambhavaḥ ।

प्रमत्तमप्रमत्तं वा शयानं गहनेऽम्बुनि ॥ २० ॥

pramattamapramattam vā śayānam gahane'mbuni ॥ 20॥

स्थलेऽन्तरिक्षे ह्यग्नौ वा पर्वते सागरे द्रुमे ।

sthale'ntarikṣe hyagnau vā parvate sāgare drume ।

सङ्ग्रामे सङ्कटे घोरे विराड्रूपधरोऽवतु ॥ २१ ॥

saṅgrāme saṅkaṭe ghore virāḍrūpadharo'vatu ॥ 21॥

डाकिनीशाकिनीमारीकालरात्रिमरीचिकाः ।

ḍākinīśākinīmārīkālarātrimarīcikāḥ ।

शयानं मां विभुः पातु पिशाचोरगराक्षसीः ॥ २२ ॥

śayānam mām vibhuḥ pātu piśācoragarākṣasīḥ ॥ 22॥

दिव्यदेहधरो धीमान्सर्वसत्त्वभयङ्करः ।

divyadehadharo dhīmānsarvasattvabhayaṅkaraḥ ।

साधकेन्द्रावनः शश्वत्पातु सर्वत एव माम् ॥ २३ ॥

sādhakendrāvanaḥ śaśvatpātu sarvata eva mām ॥ 23॥

यद्रूपं भीषणं दृष्ट्वा पलायन्ते भयानकाः ।

yadrūpaṁ bhīṣaṇaṁ dr̥ṣṭvā palāyante bhayānakāḥ ।

स सर्वरूपः सर्वज्ञः सृष्टिस्थितिकरोऽवतु ॥ २४ ॥

sa sarvarūpaḥ sarvajñaḥ sṛṣṭisthitikaro'vatu ॥ 24॥

स्वयं ब्रह्मा स्वयं विष्णुः साक्षाद्देवो महेश्वरः ।

svayaṁ brahmā svayaṁ viṣṇuḥ sāksāddevo maheśvaraḥ ।

सूर्यमण्डलगः श्रीदः पातु कालत्रयेऽपि माम् ॥ २५ ॥

sūryamaṇḍalagaḥ śrīdaḥ pātu kālatraye'pi mām ॥ 25॥

यस्य शब्दमुपाकर्ण्य दैत्यदानवराक्षसाः ।

yasya śabdamupākārṇya daityadānavarākṣasāḥ ।

देवा मनुष्यास्तिर्यञ्चः स्थावरा जङ्गमास्तथा ॥ २६ ॥

devā manuṣyāstiryañcaḥ sthāvarā jaṅgamāstathā ॥ 26॥

सभया भयनिर्मुक्ता भवन्ति स्वकृतानुगाः ।

sabhayā bhayanirmuktā bhavanti svakṛtānugāḥ ।

यस्यानेककथाः पुण्याः श्रूयन्ते प्रतिकल्पके ॥ २७ ॥

yasyānekakathāḥ puṇyāḥ śrūyante pratikalpake ॥ 27॥

सोऽवतात्साधकश्रेष्ठं सदा रामपरायणः ।

so'vatātsādhakaśreṣṭhaṁ sadā rāmaparāyaṇaḥ ।

वैधात्रधातृप्रभृति यत्किञ्चिद्दृश्यतेऽत्यलम् ॥ २८ ॥

vaidhātradhātr̥prabhṛti yatkiñcidḍṛśyate'tyalam ॥ 28॥

विद्धि व्याप्तं यथा कीशरूपेणानञ्जनेन तत् ।

viddhi vyāptam yathā kīśarūpeṇānañjanena tat ।

यो विभुः सोऽहमेषोऽहं स्वीयः स्वयमणुर्बृहत् ॥ २९ ॥

yo vibhuḥ so'hameṣo'ham svīyaḥ svayamaṇurbṛhat ॥ 29॥

ऋग्यजुःसामरूपश्च प्रणवस्त्रिवृद्धवरः ।

ṛgyajuḥsāmarūpaśca praṇavastriṽṛddhadhvaraḥ ।

तस्मै स्वस्मै च सर्वस्मै नतोऽस्म्यात्मसमाधिना ॥ ३० ॥

tasmai svasmai ca sarvasmai nato'smyātmasamādhinā ॥ 30॥

अनेकानन्तब्रह्माण्डधृते ब्रह्मस्वरूपिणे ।

anekānantabrahmāṇḍadhṛte brahmasvarūpiṇe ।

समीरणात्मने तस्मै नतोऽस्म्यात्मस्वरूपिणे ॥ ३१ ॥

samīraṇātmane tasmai nato'smyātmasvarūpiṇe ॥ 31॥

नमो हनुमते तस्मै नमो मारुतसूनवे ।

namo hanumate tasmai namo mārutasūnave ।

नमः श्रीरामभक्ताय श्यामाय महते नमः ॥ ३२ ॥

namaḥ śrīrāmahaktāya śyāmāya mahate namaḥ ॥ 32॥

नमो वानरवीराय सुग्रीवसख्यकारिणे ।

namo vānaravīrāya sugrīvasakhyakāriṇe ।

लङ्काविदहनायाथ महासागरतारिणे ॥ ३३ ॥

laṅkāvidahanāyātha mahāsāgaratāriṇe ॥ 33॥

सीताशोकविनाशाय राममुद्राधराय च ।

sītāśokavināśāya rāmamudrādhārāya ca ।

रावणान्तनिदानाय नमः सर्वोत्तरात्मने ॥ ३४ ॥

rāvaṇāntanidānāya namaḥ sarvottarātmane ॥ 34॥

मेघनादमखध्वंसकारणाय नमो नमः ।

meghanādamakhadhvaṁsakāraṇāya namo namaḥ ।

अशोकवनविध्वंसकारिणे जयदायिने ॥ ३५ ॥

aśokavanavidhvaṁsakāriṇe jayadāyine ॥ 35॥

वायुपुत्राय वीराय आकाशोदरगामिने ।

vāyuputrāya vīrāya ākāśodaragāmine ।

वनपालशिरश्छेत्रे लङ्काप्रासादभञ्जिने ॥ ३६ ॥

vanapālaśiraśchetre laṅkāprāsādabhañjine ॥ 36॥

ज्वलत्काञ्चनवर्णाय दीर्घलाङ्गूलधारिणे ।

jvalatkāñcanavarṇāya dīrghalāṅgūladhāriṇe ।

सौमित्रिजयदात्रे च रामदूताय ते नमः ॥ ३७ ॥

saumitrijayadātre ca rāmadūtāya te namaḥ ॥ 37॥

अक्षस्य वधकर्त्रे च ब्रह्मशस्त्रनिवारिणे ।

akṣasya vadhakartre ca brahmaśastranivāriṇe ।

लक्ष्मणाङ्गमहाशक्तिजातक्षतविनाशिने ॥ ३८ ॥

lakṣmaṅgaṅgamahāśaktijātakṣatavināśine ॥ 38॥

रक्षोघ्नाय रिपुघ्नाय भूतघ्नाय नमो नमः ।

rakṣoghnāya ripughnāya bhūtaghnāya namo namaḥ ।

ऋक्षवानरवीरौघप्रासादाय नमो नमः ॥ ३९ ॥

ṛkṣavānaravīraughaprāsādāya namo namaḥ ॥ 39॥

परसैन्यबलघ्नाय शस्त्रास्त्रघ्नाय ते नमः ।

parasainyabalaghnāya śastrāstraghnāya te namaḥ ।

विषघ्नाय द्विषघ्नाय भयघ्नाय नमो नमः ॥ ४० ॥

viṣaghnāya dviṣaghnāya bhayaghnāya namo namaḥ ॥ 40॥

महारिपुभयघ्नाय भक्तत्राणैककारिणे ।

mahāripubhayaghnāya bhaktatrāṇaikakāriṇe ।

परप्रेरितमन्त्राणां मन्त्राणां स्तम्भकारिणे ॥ ४१ ॥

parapreritamāntrāṇāṃ mantrāṇāṃ stambhakāriṇe ॥ 41॥

पयःपाषाणतरणकारणाय नमो नमः ।

payahpāṣāṇatarāṇakāraṇāya namo namaḥ ।

बालार्कमण्डलग्रासकारिणे दुःखहारिणे ॥ ४२ ॥

bālārkamaṇḍalagrāsakāriṇe duḥkhahāriṇe ॥ 42॥

नखायुधाय भीमाय दन्तायुधधराय च ।

nakhāyudhāya bhīmāya dantāyudhadharāya ca ।

विहङ्गमाय शर्वाय वज्रदेहाय ते नमः ॥ ४३ ॥

vihaṅgamāya śarvāya vajradehāya te namaḥ ॥ 43॥

प्रतिग्रामस्थितायाथ भूतप्रेतवधार्थिने ।

pratigrāmasthitāyātha bhūtapretavadhārthine ।

करस्थशैलशस्त्राय रामशस्त्राय ते नमः ॥ ४४ ॥

karasthaśailaśastrāya rāmaśastrāya te namaḥ ॥ 44॥

कौपीनवाससे तुभ्यं रामभक्तिरताय च ।

kaupīnavāsase tubhyaṁ rāmabhaktiratāya ca ।

दक्षिणाशाभास्कराय सतां चन्द्रोदयात्मने ॥ ४५ ॥

dakṣiṇāśābhāskarāya satāṁ candrodayātmane ॥ 45॥

कृत्याक्षतव्यथाघ्नाय सर्वक्लेशहराय च ।

kr̥tyākṣatavyathāghnāya sarvakleśaharāya ca ।

स्वाम्याज्ञापार्थसङ्ग्रामसख्यसंजयकारिणे ॥ ४६ ॥

svāmyājñāpārthasaṅgrāmasakhyasañjayakāriṇe ॥ 46॥

भक्तानां दिव्यवादिषु सङ्ग्रामे जयकारिणे ।

bhaktānāṁ divyavādeṣu saṅgrāme jayakāriṇe ।

किल्किलारवकाराय घोरशब्दकराय च ॥ ४७ ॥

kilkilāravakārāya ghoraśabdakarāya ca ॥ 47॥

सर्वाग्निव्याधिसंस्तम्भकारिणे भयहारिणे ।

sarvāgnivyādhisaṁstambhakāriṇe bhayahāriṇe ।

सदा वनफलाहारसन्तृप्ताय विशेषतः ॥ ४८ ॥

sadā vanaphalāhārasantṛptāya viśeṣataḥ ॥ 48॥

महार्णवशिलाबद्धसेतुबन्धाय ते नमः ।

mahārṇavaśilābaddhasetubandhāya te namaḥ ।

इत्येतत्कथितं विप्र मारुतेः कवचं शिवम् ॥ ४९ ॥

ityetatkathitaṁ vipra māruteḥ kavacaṁ śivam ॥ 49॥

यस्मै कस्मै न दातव्यं रक्षणीयं प्रयत्नतः ।

yasmai kasmai na dātavyaṁ rakṣaṇīyaṁ prayatnataḥ ।

अष्टगन्धैर्विलिख्याथ कवचं धारयेत्तु यः ॥ ५० ॥

aṣṭagandhairvilikhyātha kavacaṁ dhārayettu yaḥ ॥ 50॥

कण्ठे वा दक्षिणे बाहौ जयस्तस्य पदे पदे ।

kaṅṭhe vā dakṣiṇe bāhau jayastasya pade pade ।

किं पुनर्बहुनोक्तेन साधितं लक्षमादरात् ॥ ५१ ॥

kiṁ punarbahunoktena sādhitam lakṣamādarāt ॥ 51॥

प्रजप्तमेतत्कवचमसाध्यं चापि साधयेत् ॥ ५२ ॥

prajaptametatkavacamasādhyam cāpi sādhayet ॥ 52॥

॥ इति श्रीबृहन्नारदीयपुराणे पूर्वभागे बृहदुपाख्याने

॥ iti śrībrhannārādīyapurāṇe pūrvabhāge bṛhadupākhyāne

तृतीयपादे हनुमत्कवचनिरूपणं

tr̥tīyapāde hanumatkavacanirūpaṇam

नामाष्टसप्ततितमोऽध्यायः ॥ ७८ ॥

nāmāṣṭasaptatitamo'dhyāyaḥ ॥ 78॥